



### ಸುಸಂಗತಗಳ ಸಾಕ್ಷಿಪ್ರಜ್ಞೆ

'ಸುಧಾ' ಕುರಿತಂತೆ ಕುತೂಹಲಿಗಳು ಮತ್ತು ಓದುಗರ ಅಭಿಪ್ರಾಯಗಳ ವಾಚನ ನಿಜಕ್ಕೂ ಚೇತೋಹಾರಿಯಾಗಿತ್ತು. ಇಂತಹ ಓದಿನ ಕಾಲಕ್ಕೆ ಅನಾಯಾಸವಾಗಿ ದಕ್ಕಿದ ಒಳ್ಳೆಯದ ನೆನಪುಗಳು 'ಸುಧಾ'ದಂತೆ ಅರವತ್ತು ದಾಟಿರುವ ನಮ್ಮಂಥವರಿಗೆ ಆತ್ಮೀಯವೆನಿಸಿದವು. 'ಸುಧಾ'ದ ಬಹಳಷ್ಟು ಸಂಚಿಕೆಗಳನ್ನು ಜತನದಿಂದ ಕಾಯ್ದು ರಿಸಿಕೊಂಡಿದ್ದು ಅಪರೂಪಕ್ಕೊಮ್ಮೆ ಪುನರಾವಲೋಕನ ಮಾಡುವ ಹವ್ಯಾಸ ನನಗಿದೆ. ಅಂತಹ ಸಂದರ್ಭದಲ್ಲಿ ಕಾಣಿಸಿಕೊಂಡ ಲೇಖನ ಮತ್ತು ಮತ್ತೊಮ್ಮೆ ಇಡಿಯಾಗಿ ಮನಸ್ಸನ್ನು ಆವರಿಸಿತು. ಅದನ್ನು ದೇವನೂರು ಮಹಾದೇವ ಅವರು ತಮ್ಮ ಗುರುಗಳಾದ ಎಲ್. ಬಸವರಾಜು ಅವರ ಕುರಿತು ಬರೆದ ವಿದಾಯ ಲೇಖನವೆಂದೇ



ಭಾವಿಸಬಹುದು. ಆ ಘನ ವಿಧ್ವಾಂಸರ ಇಳಿ ಸಂಜೆಯ ದಿನಗಳ ಚಿತ್ರಣ ಆರೋಗ್ಯಕರ ಸಮಾಜವೊಂದಕ್ಕೆ ಬರೆದ ಭಾಷ್ಯದಂತಿದೆ.

ದೇವನೂರ 'ಕುಸುಮಬಾಲೆ'ಗೆ ಕಾವ್ಯ ಸ್ವರೂಪ ನೀಡಿ ಅಮೂಲ್ಯ ಕೃತಿಯೊಂದನ್ನು ಘನತರವನ್ನಾಗಿಬಿಡ ಬಸವರಾಜು ಅವರ ಹೃದಯ ವೈಶಾಲ್ಯವೇ ಧಾರಾವಾಹಿ ರೂಪದಲ್ಲಿ ಮೂಡಿ ಬಂದ ನೆನಪು. ಮೂನವು ಶಿಥಿಲ ಆಗುತ್ತಾ ಸಾಗುವಂತಿರುವ ಇಂದಿನ ಗುರು ಶಿಷ್ಯ ಸಂದರ್ಭದಲ್ಲಿ, ಎಲ್‌ಬಿ ಅವರು ತಮ್ಮ ಶಿಷ್ಯ ದೇವನೂರದಲ್ಲಿ ತೋರಿದ ವಾತ್ಸಲ್ಯಕ್ಕೂ ಮೀರಿದ ಶಿಷ್ಯ ಗೌರವ ಮತ್ತು ಅದನ್ನು ವಿನಮ್ರವಾಗಿ ದಾಖಲಿಸಿದ ದೇವನೂರ ಪ್ರಾಂಜಲತೆ ಅಪೂರ್ವ. ಐವತ್ತು ಕಳೆದರೂ ಐವತ್ತು ಉಳಿದಿತ್ತು ಎಂಬಂತೆ ಸಾಗುತ್ತಿರುವ 'ಸುಧಾ' ಇಂತಹ ನೂರಾರು ಸುಸಂಗತಗಳ ಸಾಕ್ಷಿಪ್ರಜ್ಞೆಯಾಗಿದೆ.

—ಶಂಕರ್ ಸೊರೊವನಹಳ್ಳಿ

### ಜ್ಞಾನದೀವಿಗೆ

'ಸುಧಾ' ಆರಂಭವಾದಾಗ, ಓದುಗರೊಬ್ಬರು ಕೇಳಿದ ಪ್ರಶ್ನೆ ಈಗಲೂ ನೆನಪಿದೆ. 'ನಿಮ್ಮ ಮಗಳು ಸುಧಾಳನ್ನು ನನಗೆ ಕೊಡುವಿರಾ?' ಎಂದು ಆ ಪ್ರಶ್ನೆ. ಅದಕ್ಕೆ ಬಂದ ಉತ್ತರ ನೆನಪಿಲ್ಲ. ಅದೇನೇ ಇರಲಿ, 'ಸುಧಾ' ಬಾಲ್ಯ, ಕೌಮಾರ್ಯ, ಯೌವನ ಎಲ್ಲ ಹಂತಗಳಲ್ಲಿ ಪ್ರಬುದ್ಧವಾಗಿ ಬೆಳೆದು ಜ್ಞಾನ ದೀವಿಗೆಯಾಗಿ ಬೆಳಗುತ್ತಿರುವುದು ಸಂತಸದ ಸಂಗತಿ.

—ಗಂಗಾಧೇವಿ, ಬೆಂಗಳೂರು



### ನನ್ನ ನೆಚ್ಚಿನ ಗೆಳತಿ,

ನನಗೆ ಈಗ 64 ವಯಸ್ಸು. ನಾನು ಮದುವೆ ಆದಾಗ 20 ವರ್ಷ. ಆಗ ನನ್ನ ಗಂಡನ ಮನೆಯಲ್ಲಿ ಪರಿಚಯ ಆದ 'ಸುಧಾ', ನನ್ನ ನೆಚ್ಚಿನ ಗೆಳತಿ ಆದಳು. ಈಗಲೂ ನಾನು ಬೇರೆ ಊರುಗಳಿಗೆ ಹೊರಟಾಗ ನನ್ನ ಜೊತೆಗಾತಿ ಇವಳೇ. ನನ್ನ ಗಂಡನ ಮನೆಯಲ್ಲಿ ಎಲ್ಲರಿಗೂ ಓದುವ ಅಭ್ಯಾಸ ಇದ್ದುದರಿಂದ, ಅವರೆಲ್ಲ ಓದಿ ಮುಗಿಸುವವರೆಗೂ ಕಾದು ಕೊನೆಗೆ ನನ್ನ ಕೈ ಸೇರುತ್ತಿತ್ತು ಪತ್ರಿಕೆ. ನನ್ನ ಮಕ್ಕಳು ಓದಲಿ ಎಂದು 'ಸುಧಾ'ದಲ್ಲಿ ಬರುತ್ತಿದ್ದ ಕಥೆಗಳನ್ನು ಇಡುತ್ತಿದ್ದೆ. ಅವರಿಗೂ 'ಸುಧಾ' ಎಂದರೆ ಅಚ್ಚುಮೆಚ್ಚು. ಯಾವತ್ತೂ ಬೇಸರ ಬರಿಸದ 'ಸುಧಾ', ಇನ್ನೂ ಹೆಚ್ಚು ಕಾಲ ನಮಗೆಲ್ಲ ಹೀಗೆಯೇ ಮುದ ನೀಡುತ್ತಿರಲಿ. 'ಸುಧಾ'ದ ಅರವತ್ತು ವರ್ಷದ ವಾರ್ಷಿಕೋತ್ಸವಕ್ಕೆ ತುಂಬು ಹೃದಯದ ಅಭಿನಂದನೆಗಳು!

—ರತ್ನ ಗಿರೀಶ್, ಸಕಲೇಶಪುರ

### 'ಸುಧಾ' ಮೇಡಂ ಹೇಳಿದ್ದು...

ನಾನಾಗ ದೊಡ್ಡ ಬಳ್ಳಾಪುರದ ಮುನಿಸಿಪಲ್ ಹೈಸ್ಕೂಲಿನಲ್ಲಿ 9ನೇ ತರಗತಿಯಲ್ಲಿ ಓದುತ್ತಿದ್ದೆ. ಕ್ಲಾಸ್ ಟೀಚರ್ ಗಣಿತದ ಪಾಠ ಮಾಡುತ್ತಿದ್ದರು. ನಾನು ಅಂದೇ ಕೊಂಡು ತಂದಿದ್ದ ಆ ವಾರದ 'ಸುಧಾ' ಪತ್ರಿಕೆಯನ್ನು ಪಾಠ ಮಾಡುತ್ತಿದ್ದ ಸಮಯದಲ್ಲಿ ಓದುತ್ತಿದ್ದೆ. ಅದು ಕ್ಲಾಸ್ ಟೀಚರ್ ಗಮನಕ್ಕೆ ಬಂದು ಅವರು ನನ್ನ ಬಳಿ ನಿಂತಿದ್ದರು. ಅವರು ಬಂದಿದ್ದು ನನಗೆ ಅರಿವಾಗಿರಲಿಲ್ಲ. ನನ್ನ ಗಮನ 'ಸುಧಾ' ಮೇಲಿತ್ತು. ಟೀಚರ್ ಕೆಲವು ಸೆಕೆಂಡ್ ಪತ್ರಿಕೆ ನೋಡಿ ನಂತರ ನನ್ನ ಹೆಸರು ಕೂಗಿ 'ಎನು ಮಾಡ್ತೀಯಾ' ಎಂದು ಸಮಾಧಾನದಿಂದ ಕೇಳಿದರು. ನಾನು ತಡಬಡಿಸುತ್ತ 'ಮೇಡಂ ಅದು...' ಎನ್ನುತ್ತಿದ್ದಂತೆ, "ನೀನು 'ಸುಧಾ' ಓದುತ್ತಿರುವುದು ನನಗೆ ಗೊತ್ತು, ಪಾಠದ ಸಮಯದಲ್ಲಿ ಬೇರೆ ಪುಸ್ತಕ ಓದಬಾರದು. ಮನೆಯಲ್ಲಿ ಓದು. ಸಾಮಾನ್ಯ ಜ್ಞಾನ ಸಿಗುತ್ತೆ" ಎಂದು ಹೇಳಿದರು. ಹೀಗೆ ಹೇಳಿದ ನಮ್ಮ ಕ್ಲಾಸ್ ಟೀಚರ್ ಹೆಸರು. 'ಸುಧಾ' ಮೇಡಂ..! ಈಗಲೂ ಪ್ರತಿ ವಾರ 'ಸುಧಾ' ಕೊಂಡು ಓದುತ್ತೇನೆ. ನನಗೆ ಕ್ಲಾಸ್ ಟೀಚರ್ ಆಗಿದ್ದ ಸುಧಾ ಮೇಡಂ ಈಗ ಎಲ್ಲಿದ್ದಾರೋ ಗೊತ್ತಿಲ್ಲ.

—ವಿ. ಹೇಮಂತ ಕುಮಾರ್, ಬೆಂಗಳೂರು

### ವಿಶಿಷ್ಟ ಅಂಕಣಗಳು

ಮನೆಗೆ 'ಸುಧಾ' ಬರುತ್ತಿದ್ದಂತೆ ನಾನು ತಕ್ಕಣ ಓದೋದು ಕೊನೇ ಕಾಲಂ ಸೆಲೆಬ್ರಿಟಿ. ನಂತರ ಆರಂಭದ ಅಂಕಣ ವಿಚಾರ ಲಹರಿ. ಎಂಥ ವೈಶಿಷ್ಟ್ಯಪೂರ್ಣ ಅಂಕಣಗಳು! ಮೆದುಳಿಗೆ ಕೆಲಸ ನೀಡಿ ಸುಮ್ಮನಾಗುತ್ತವೆ. ಇಡೀ ವಾರ ಈ ಅಂಕಣದಲ್ಲಿನ ವಿಚಾರ ಮನನ ಮಾಡುವಷ್ಟರಲ್ಲಿ ಮತ್ತೆ ಗುರುವಾರ ಬಂದೇ ಬಿಡುತ್ತೆ.

—ವೆಂಕಟೇಶ್ ದಾವಣಗೆರೆ

### ಲೇಖಕನನ್ನಾಗಿ ಮಾಡಿದ 'ಸುಧಾ'

'ಸುಧಾ' ಪತ್ರಿಕೆಯೊಂದಿಗಿನ ನಾಲ್ಕು ದಶಕಗಳ ನಂಟು ಮರೆಯಲಾರದ್ದು. 80ರ ದಶಕದಲ್ಲಿ ಪ್ರಕಟವಾಗುತ್ತಿದ್ದ ಜನಪ್ರಿಯ ಧಾರಾವಾಹಿಗಳು ಮತ್ತು ಅನೇಕ ವಸ್ತು ವೈವಿಧ್ಯದ ಲೇಖನಗಳು ಓದಲು ಆಕರ್ಷಕವಾಗಿದ್ದವು.

'ಸುಧಾ'ದಲ್ಲಿ 2014ರಿಂದ ನನ್ನ ಅನೇಕ ಕಥೆಗಳು ಪ್ರಕಟಗೊಂಡವು. ಜೊತೆಗೆ ಒಂದೆರಡು ಅನುವಾದ ಕಥೆಗಳು ಸೇರಿದ್ದವು. ಎಳೆಯರ ಅಂಗಳದಲ್ಲಿ ಹಲವಾರು ಶಿಶು ಕವನಗಳು, ನಿಮ್ಮ ಪುಟದಲ್ಲಿ ಚಿತ್ರ ಲೇಖನಗಳು, ಜಾಣರ ಪೆಟ್ಟಿಗೆಯಲ್ಲಿ ಅಭಿಪ್ರಾಯಗಳು ಪ್ರಕಟಗೊಂಡವು. ಹೀಗೆ 'ಸುಧಾ' ನನ್ನನ್ನು ಲೇಖಕನನ್ನಾಗಿ ಬೆಳೆಸಿತು.

ಈಗಲೂ ವೈವಿಧ್ಯಮಯ ವಿಷಯಗಳನ್ನು ಹೊತ್ತು ತರುವ ಮೂಲಕ ಕನ್ನಡದ ಜನಪ್ರಿಯ ಪತ್ರಿಕೆಯಾಗಿದೆ. 'ಸುಧಾ' ಇನ್ನಷ್ಟು ಬೆಳೆಯಲಿ, ಬೆಳಗಲಿ ಎಂದು ಆಶಿಸುತ್ತೇನೆ.

—ಡಿ. ರಾಮನಮಲಿ, ಹರಪನಹಳ್ಳಿ

'ಸುಧಾ' ಜೊತೆಗೆ ಓದುಗರ ಓಡನಾಟ